

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ద్వాత్రింశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ద్వాత్రింశః సర్గః ॥

శ్రీరామనిధనం మత్స్యా సీతాయా విలాపః, రావణేన సభాం గత్వా మంత్రిభిః  
సహ యుద్ధవిషయే మంత్రణం

సా సీతా తచ్ఛిరో దృష్ట్వా తచ్చ కార్ముకముత్తమం ।  
సుగ్రీవప్రతిసంసర్గమాఖ్యాతం చ హనూమతా ॥ 6.32.1 ॥

నయనే ముఖవర్ణం చ భర్తుస్తత్సదృశం ముఖం ।  
కేశాన్ కేశాంతదేశం చ తం చ చూడామణిం శుభం ॥ 6.32.2 ॥

ఏతైః సర్వైరభిజ్ఞానైరభిజ్ఞాయ సుదుఃఖితా ।  
విజగర్హేఽత్ర కైకేయాం క్రోశంతీ కురరీ యథా ॥ 6.32.3 ॥

సకామా భవ కైకేయి హతోఽయం కులనందనః ।  
కులముత్సాదితం సర్వం త్వయా కలహశీలయా ॥ 6.32.4 ॥

ఆర్యేణ కిం ను కైకేయ్యాః కృతం రామేణ విప్రియం ।  
యన్మయా చీరవసనం దత్త్వా ప్రవ్రాజితో వనం ॥ 6.32.5 ॥

ఏవముక్త్యా తు వైదేహీ వేపమానా తపస్వినీ ।  
జగామ జగతీం బాలా చిన్నా తు కదలీ యథా ॥ 6.32.6 ॥

సా ముహూర్తాత్ సమాశ్వస్య పరిలభ్యాథ చేతనాం ।  
తచ్ఛిరః సముపాస్థాయ విలలాపాయతేక్షణా ॥ 6.32.7 ॥

హా హతాస్మి మహాబాహో వీరవ్రతమనువ్రత |  
ఇమాం తే పశ్చిమావస్థాం గతాస్మి విధవా కృతా || 6.32.8 ||

ప్రథమం మరణం నార్యా భర్తుర్వైగుణ్యముచ్యతే |  
సువృత్తః సాధువృత్తాయాః సంవృత్తస్త్వం మమార్గతః || 6.32.9 ||

మహద్ దుఃఖం ప్రపన్నాయా మగ్నాయాః శోకసాగరే |  
యో హి మాముద్యతస్త్రాతుం సోఽపి త్వం వినిపాతితః || 6.32.10 ||

సా శ్వశూర్మమ కౌసల్యా త్వయా పుత్రేణ రాఘవ |  
వత్సేనేవ యథా ధేనుర్వివత్సా వత్సలా కృతా || 6.32.11 ||

ఉద్దిష్టం దీర్ఘమాయుస్తే దైవజ్ఞైరపి రాఘవ |  
అన్యతం వచనం తేషామల్పాయురసి రాఘవ || 6.32.12 ||

అథవా నశ్యతి ప్రజ్ఞా ప్రాజ్ఞస్యాపి సతస్తవ |  
పచత్యేనం తథా కాలో భూతానాం ప్రభవో హ్యాయం || 6.32.13 ||

అదృష్టం మృత్యుమాపన్నః కస్మాత్ త్వం నయశాస్త్రవిత్ |  
వ్యసనానాముపాయజ్ఞః కుశలో హ్యసి వర్జనే || 6.32.14 ||

తథా త్వం సంపరిష్వజ్య రౌద్రయాతినృశంసయా |  
కాలరాత్ర్యా మమాచ్ఛిద్య హృతః కమలలోచన || 6.32.15 ||

ఇహ శేషే మహాబాహో మాం విహాయ తపస్వినీం |  
ప్రియామివ యథా నారీం పృథివీం పురుషర్షభ || 6.32.16 ||

అర్చితం సతతం యత్నాద్ గంధమాల్యైర్మయా తవ |  
ఇదం తే మత్ప్రియం వీర ధనుః కాంచనభూషితం || 6.32.17 ||

పిత్రా దశరథేన త్వం శ్వశురేణ మమానఘ |  
సర్వైశ్చ పితృభిః సార్థం నూనం స్వర్గే సమాగతః || 6.32.18 ||

దివి నక్షత్రభూతం చ మహాత్మకృతం తథా |  
పుణ్యం రాజర్షివంశం త్వమాత్మనః సముపేక్షసే || 6.32.19 ||

కిం మాం న ప్రేక్షసే రాజన్ కిం వా న ప్రతిభాషసే |  
బాలాం బాలేన సంప్రాప్తాం భార్యాం మాం సహచారిణీం || 6.32.20 ||

సంశ్రుతం గృహ్లాతా పాణిం చరిష్యామీతి యత్ త్వయా |  
స్మర తన్నామ కాకుత్స్థ నయ మామపి దుఃఖితాం || 6.32.21 ||

కస్మాన్నామపహాయ త్వం గతో గతిమతాం వర |  
అస్మాల్లోకాదముం లోకం త్వక్త్వా మామపి దుఃఖితాం || 6.32.22 ||

కల్యాణై రుచిరం గాత్రం పరిష్వక్తం మయైవ తు |  
క్రవ్యాదైస్తచ్చరీరం తే నూనం విపరికృష్యతే || 6.32.23 ||

అగ్నిష్టోమాదిభిర్యజ్ఞైరిష్టవానాప్తదక్షిణైః |  
అగ్నిహోత్రేణ సంస్కారం కేన త్వం న తు లప్స్యసే || 6.32.24 ||

ప్రవ్రజ్యాముపపన్నానాం త్రయాణామేకమాగతం |  
పరిప్రేక్ష్యతి కౌసల్యా లక్ష్మణం శోకలాలసా || 6.32.25 ||

స తస్యాః పరిపృచ్ఛంత్యా వధం మిత్రబలస్య తే |  
తవ చాఖ్యాస్యతే నూనం నిశాయాం రాక్షసైర్వధం || 6.32.26 ||

సా త్వాం సుప్తం హతం జ్ఞాత్వా మాం చ రక్షోగృహం గతాం |  
హృదయేనావదీర్ణేన న భవిష్యతి రాఘవ || 6.32.27 ||

మమ హేతోరనార్యాయా అనఘః పార్థివాత్మజః |  
రామః సాగరముత్తీర్య వీర్యవాన్ గోష్పదే హతః || 6.32.28 ||

అహం దాశరథేనోఢా మోహాత్ స్వకులపాంసనీ |  
ఆర్యపుత్రస్య రామస్య భార్యా మృత్యురజాయత || 6.32.29 ||

నూనమన్యాయం మయా జాతిం వారితం దానముత్తమం |  
యాహమద్వైవ శోచామి భార్యా సర్వాతిథేరిహ || 6.32.30 ||

సాధు ఘాతయ మాం క్షీప్రం రామసోపరి రావణ |  
సమానయ పతిం పత్న్యా కురు కల్యాణముత్తమం || 6.32.31 ||

శిరసా మే శిరశ్చాస్య కాయం కాయేన యోజయ |  
రావణానుగమిష్యామి గతిం భర్తుర్మహాత్మనః || 6.32.32 ||

ఇతీవ దుఃఖసంతప్తా విలలాపాయతేక్షణా |  
భర్తుః శిరో ధనుశ్చైవ దదర్శ జనకాత్మజా || 6.32.33 ||

ఏవం లాలప్యమానాయాం సీతాయాం తత్ర రాక్షసః |  
అభిచక్రామ భర్తారమనీకస్థః కృతాంజలిః || 6.32.34 ||

విజయస్వార్యపుత్రేతి సోఽభివాద్య ప్రసాద్య చ |  
న్యవేదయదనుప్రాప్తం ప్రహస్తం వాహినీపతిం || 6.32.35 ||

అమాత్యైః సహితః సర్వైః ప్రహస్తస్త్వాముపస్థితః |  
తేన దర్శనకామేన అహం ప్రస్థాపితః ప్రభో || 6.32.36 ||

నూనమస్తి మహారాజ రాజభావాత్ క్షమాన్విత |  
కించిదాత్యయికం కార్యం తేషాం త్వం దర్శనం కురు || 6.32.37 ||

ఏతచ్ఛ్రుత్వా దశగ్రీవో రాక్షసప్రతివేదితం |  
అశోకవనికాం త్యక్త్వా మంత్రిణాం దర్శనం యయౌ || 6.32.38 ||

స తు సర్వం సమర్థ్యైవ మంత్రిభిః కృత్యమాత్మనః |  
సభాం ప్రవిశ్య విదధే విదిత్వా రామవిక్రమం || 6.32.39 ||

అంతర్ధానం తు తచ్ఛీర్షం తచ్చ కార్ముకముత్తమం |  
జగామ రావణస్యైవ నిర్యాణసమనంతరం || 6.32.40 ||

రాక్షసేంద్రస్తు తైః సార్థం మంత్రిభిర్భీమవిక్రమైః |  
సమర్థయామాస తదా రామకార్యవినిశ్చయం || 6.32.41 ||

అవిదూరస్థితాన్ సర్వాన్ బలాధ్యక్షాన్ హితైషిణః |  
అబ్రవీత్ కాలసదృశం రావణో రాక్షసాధిపః || 6.32.42 ||

శీఘ్రం భేరీనినాదేన స్ఫుటం కోణాహతేన మే |  
సమానయధ్వం సైన్యాని వక్తవ్యం చ న కారణం || 6.32.43 ||

తతస్తథేతి ప్రతిగృహ్య తద్వచ -  
స్తదైవ దూతాః సహసా మహద్ బలం |  
సమానయంశ్చైవ సమాగతం చ తే  
న్యవేదయన్ భర్తరి యుద్ధకాంక్షిణీ || 6.32.44 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే ద్వాత్రింశః సర్గః ||